



# ମଧ୍ୟ ପ୍ରଦେଶ ଏବଂ ଉତ୍ତର ପ୍ରଦେଶ ଘଟଣାବଳୀ ସମ୍ପର୍କରେ ରାଜ୍ୟସଭାରେ କେନ୍ଦ୍ର ସ୍ୱରାଷ୍ଟ୍ର ମନ୍ତ୍ରୀଙ୍କ ବିବୃତି

Posted On: 10 MAR 2017 6:13PM by PIB Bhubaneswar

ମଧ୍ୟପ୍ରଦେଶ ଏବଂ ଉତ୍ତରପ୍ରଦେଶରେ ମାର୍ଚ୍ଚ 7 ଓ 8 ତାରିଖରେ ଘଟିଥିବା ଘଟଣାବଳୀ ସମ୍ପର୍କରେ କେନ୍ଦ୍ର ସ୍ୱରାଷ୍ଟ୍ର ମନ୍ତ୍ରୀ ରାଜନାଥ ସିଂହ ରାଜ୍ୟସଭାରେ ଆଜି କହିଲେ ଯେ, ସୂଚନାନ୍ୁସାରେ ଗତ 7 ତାରିଖ ସକାଳ 9ଟା 41 ମିନିଟରେ ମଧ୍ୟପ୍ରଦେଶର ସାଜାପୁର ଜିଲ୍ଲା ଅନ୍ତର୍ଗତ ଜାବଦି ଷ୍ଟେସନ ନିକଟରେ ଭୋପାଳ-ଉଜ୍ଜୟିନୀ ପାସେଞ୍ଜର ଟ୍ରେନ ଅସଂରକ୍ଷିତ ବଗିରେ ଏକ ବିସ୍ଫୋରଣ ହୋଇଥିଲା । ବିସ୍ଫୋରଣରେ 10 ଜଣ ଆହତ ହୋଇଥିବା ବେଳେ ରେଲୱେ ସମ୍ପତି ନଷ୍ଟ ହୋଇଥିଲା । ଏବେ ସମସ୍ତ ଆହତ ବିପଦମୁକ୍ତ ଅଛନ୍ତି । ଏହି ଘଟଣାକୁ ନେଇ ମାମଲା ରୁଜୁ ହେବା ସହ ତଦନ୍ତ ଜାରି ରହିଛି । ବରିଷ୍ଠ ପୁଲିସ ଅଫିସରଙ୍କ ସହ ମଧ୍ୟପ୍ରଦେଶ ପୁଲିସ ଡିଜି ଘଟଣାସ୍ଥଳରେ ତଦନ୍ତ କରିଥିଲେ । ଆଇଇଡି ଦ୍ୱାରା ବିସ୍ଫୋରଣ ଘଟାଯାଇଥିବା ପ୍ରାରମ୍ଭିକ ତଦନ୍ତରୁ ଜଣାପଡ଼ିଥିଲା ।

ପରେ ଘଟଣାର ତଦନ୍ତ ବେଳେ ମଧ୍ୟପ୍ରଦେଶର ହୋସଙ୍ଗାବାଦ ଜିଲ୍ଲା ଅନ୍ତର୍ଗତ ପିପରିୟା ନିକଟରେ କେନ୍ଦ୍ରୀୟ ଗୋଇନ୍ଦା ସୁତ୍ର ଆଧାରରେ 3 ଜଣଙ୍କୁ ଏହି ଘଟଣାରେ ଗିରଫ କରାଯାଇଥିଲା । ଅଧିକ ତଦନ୍ତ ପରେ ଅନ୍ୟାନ୍ୟ ଅଭିଯକ୍ତ ମାନଙ୍କୁ ଚିହ୍ନଟ କରାଯାଇଥିଲା । ଅଭିଯକ୍ତ ମାନଙ୍କୁ ଜେରାରୁ ମିଳିଥିବା ସୂଚନା ଆଧାରରେ ଉତ୍ତର ପ୍ରଦେଶ ପୁଲିସ ଇଟଝା, କାନପୁର, ଲକ୍ଷ୍ନୌ ଏବଂ ଔରେୟାଠାରେ ଚଢ଼ାଉ କରିଥିଲା ।

ଲକ୍ଷ୍ନୌର କାକୋରି ପୁଲିସ ଥାନା ଅନ୍ତର୍ଗତ ହାଜିପୁର କଲୋନିରେ ମହମ୍ମଦ ସୈଫୁଲ୍ଲା ଓରଫ ନାମକ କାନପୁରର ବ୍ୟକ୍ତି ଭଡ଼ାରେ ରହୁଥିବା ସୂଚନା ମିଳିଥିଲା । ଉତ୍ତର ପ୍ରଦେଶର ଉକ୍ତ ଅଞ୍ଚଳରେ ଚଢ଼ାଉ କରି ଆତଙ୍କବାଦୀ ସୈଫୁଲ୍ଲାକୁ ଆତ୍ମସମର୍ପଣ କରିବାକୁ ନିର୍ଦ୍ଦେଶ ଦେଇଥିଲେ । କିନ୍ତୁ ସେ ନିର୍ଦ୍ଦେଶ ଅମାନ୍ୟ କରିଥିଲା ଏବଂ 12 ଘଣ୍ଟାର ଗୁଳି ବିନିମୟ ପରେ ପ୍ରାଣ ହରାଇଥିଲା । ସୈଫୁଲ୍ଲା ରହୁଥିବା କୋଠାରୁ 8 ଟି ପିସ୍ତଲ, 630 ଟି ଗୁଳି, ଦେଢ଼ ଲକ୍ଷ ଟଙ୍କା, 45 ଗ୍ରାମ ସୁନା, 3 ଟି ମୋବାଇଲ ଫୋନ୍, 4 ଟି ସିମକାର୍ଡ, 2ଟି ଷ୍ଟେୟାରଲେସ୍ ସେଟ୍, କେତେକ ବିଦେଶୀ ମୁଦ୍ରା ଏବଂ ଅନ୍ୟାନ୍ୟ ସାମଗ୍ରୀ ଏଟିଏସ୍ ଜବତ କରିଥିଲା ।

କାନପୁରର ଏଟିଏସ୍ ଯୁନିଟ୍ ଜାଜମାଉ ଥାନା ଅନ୍ତର୍ଗତ ଅଞ୍ଚଳରୁ ଅନ୍ୟ ଜଣେ ଅଭିଯକ୍ତକୁ ଗିରଫ କରିବାରେ ସଫଳ ହୋଇଛି । ସୈଫୁଲ୍ଲା ଗ୍ୟାଙ୍ଗକୁ ଅସ୍ତଶସ୍ତ୍ର ଯୋଗାଇଥିବା ଅଭିଯୋଗରେ ଇଟଝା ଏବଂ ଔରେୟାରେ 2 ଜଣଙ୍କୁ ଉତ୍ତର ପ୍ରଦେଶ ପୁଲିସ ଗିରଫ କରିଛି । ଏହି ଘଟଣାରେ 8 ତାରିଖ ସୁଦ୍ଧା ମୋଟ 6 ଜଣଙ୍କୁ ଗିରଫ କରାଯାଇଛି । ଘଟଣାର ଅଧିକ ତଦନ୍ତ ଦାୟିତ୍ୱ ଏନ୍ଆଇଏକୁ ଦିଆଯାଇଛି ବୋଲି ସ୍ୱରାଷ୍ଟ୍ର ମନ୍ତ୍ରୀ ଶ୍ରୀ ସିଂହ କହିଥିଲେ ।

\*\*\*\*\*

(Release ID: 1484182) Visitor Counter : 2

